



# Mro. Ferdinando Camilleri 1859 - 1942

## 150 Sena mit-Twelid tas-Surmast Fundatur

Kitba ta' Herbert Naudi



Din is-sena jaħbat ghelug il-mija u hamsin sena mit-twelid tas-Surmast Ferdinando Giuseppe Giovanni Camilleri, bin il-mużiċist ta' fama Mrp. Vincenzo Camilleri u Grazzja mwielda Fava. Huwa tweled Hal-Luqa nhar il-Gimgha 30 ta' April 1859, jiġi wkoll hu s-surmastrijiet Neriku u Gavino. Ferdinando għex, hađem u rabba familja f'Tas-Sliema.

Sa minn ċkunitu Ferdinando studja l-flawt u l-vjolin g\_and Vincenzo u l-armonija u l-kompożizzjoni l-ewwel għand hih Nerik u mbağhad mingħand Patri Giuseppe Spiteri Fremond. Huwa kien għal tletin sena l-Prim Flawt tal-Opra fit-Teatru Rjali ta' Malta u xi drabi ġie mistieden biex idoqq fit-Teatru Covent Garden ta' Londra. Mro. Camilleri kiteb bosta mużika sagra u mużika profana għall-banda. Iż-żewġ quddisiet "Stella Maris" u "San Gaetano" miktubin għaž-żewġ parroċċi, jiġifieri ta' Tas-Sliema u tal-Hamrun, imnaxxew wisq. Il-quddiesa "Stella Maris" ġiet approvata mill-Kummissjoni Vatikana tal-Mużika Sagra b'ittra miktuba u ffirmata minn Monsinjur Respighi, wiehed mill-membri tal-Kummissjoni. Il-quddiesa "San Gaetano", wara li kienet eżaminata ġiet approvata mill-Kummissjoni mwaqqfa mill-Arcisqof Mauro Caruana O.S.B. Din ġiet iddedikata mill-Kompożitur lill-Eċċellenza Tieghu Reverendissimu Mons. Arcisqof.

Fil-Karriera tieghu Ferdinando kien ukoll Surmast Direttur tal-baned La Pace tan-Naxxar, Nicolo' Isouard tal-Mosta, Duke of Connaught u Sant' Elena ta' B'kara. Flimkien ma' hih Gavino mexxa l-Banda Unjoni ta' Hal-Luqa. Mastru Dandu kif kien magħruf, huwa missier il-baned Slimizi. Għalhekk naraw l-istorja tal-baned f'Tas-Sliema tohodna lura sas-sena 1886 meta f'din is-sena twaqqfet l-ewwel banda fix-Xatt ta' tas-Sliema kantuniera ma' Triq it-Torri f'numru 1/a fejn qabel kien hemm il-hanut ta' Axisa, imbağhad inbena t-Teatru Alhambra li issa huwa stabbiliment tal-hwejjeġ. F'dal-post kien fetah Każin bl-isem ta' Circolo Ceschi, u l-banda kienet iġġib l-isem ta' 'I Cavalieri di Malta'. Il-Banda ssieħbet ma' dan il-Każin bis-saħha tas-Surmast Ferdinando Camilleri, il-hażin ġie inawguratur nhar il-Hadd 18 ta' Lulju 1886, u l-banda esegwiet l-ewwel programm mużikali tagħha fix-Xatt ta' Tas-Sliema quddiem l-istess Każin fis-26 ta' Settembru, 1886. Din il-Banda qanqlet festi kbar f'Tas-Sliema u malajr għamlet isem tant li ġiet mistiedna biex iddoqq barra Tas-Sliema. Kienet din il-Banda li fl-1891 akkumpanjat l-istatwa l-ġdida ta' Marija Kewkba tal-Baħar sal-Knisja Parrokkjali meta waslet f'Tas-Sliema minn Pariċi.

Banda oħra li twaqqfet f'Tas-Sliema kienet il-Banda Melita fis-sena 1899 u l-istess Surmast Direttur tagħha kien s-Surmast Camilleri. Wara li san iż-żewġ baned spiċċaw fix-xejn, Mro. Camilleri kompli jhegġeġ it-twaqqif ta' Banda oħra u rnexxielu għat-tielet darba jwaqqaf il-Banda "Queen Victoria" fis-sena 1904. Din kienet banda popolari u ta' kultura kbira li kienet thabbatha mal-aqwa baned ta' żmienha, formalissima u numeruża, iżda sfortunatament wara xi żmien sfat fix-xejn.

Kien hemm spazju ta' hemda ta' hames snin, iżda dan iż-żmien donnu sewa biex aktar 'il quddiem tinbena' banda ġdida fuq sisien sodi. Ghalkemm sfortunat, fir-rigward ta' dawn il-baned, Ferdinando ma' qatax qalbu u hegġeġ kemm felaħ lill-Kappillan ta' dak iż-żmien, Dun Vincenz Manchè, kif ukoll lill-bandisti li kien fadal mill-baned ta' qabel, fl-aħħar imnaxxielu jgħaqqad il-Banda Stella Maris. Dan sehħ fis-16 ta' Marzu 1914, u għaldaqstant Mro. Camilleri kien l-ewwel Surmast tal-Banda Stella Maris u dam Surmast tagħha sas-sena 1928. L-ewwel darba li daqqet il-banda kienet għall-festa ta' Stella Maris f'Awwissu 1914, u esegwiet marċi mat-toroq tal-parroċċa kif ukoll programm mużikali fix-Xatt ta' Tas-Sliema u quddiem il-





Knisja Parrokkjali. Fil-programm li ghamlet fix-Xatt indaqq l-Innu "A Maria Vergine Stella Del Mare" ta' Mro. Camilleri stess.

Dan l-Innu li l-kliem tiegħu huma bit-Taljan fuq versi ta' Mons Paolo Vella Mangion, kien indaqq l-ewwel darba fl-1906 mill-Banda Queen Victoria. Fl-ewwel darba li ndaqq mill-Banda Stella Maris dan l-Innu tkanta mill-kor tat-tfal tas-Socjetà bl-isem 'Filarmonica Corale'.

Taht it-tmexxija tas-Surmast Ferdinando Camilleri, l-Banda Stella Maris saret fi ftit żmien ferm popolari ma' Malta kollha u kienet tiġi mistiedna biex iddoqq fil-bliet u irhula Maltin. Daqqet ukoll tliet darbiet barra minn Malta, f'Noto għall Festa ta' San Corrado. Ferdinando kiteb hafna mużika għall-Knisja ta' Stella Maris fosthom l-antifona, filwaqt li għall-banda Stella Maris kienet bosta sinfoniji, marči kif ukoll l-Innu tas-Socjetà bl-isem 'Alla Filarmonica Stella Maris'



**Xi xogħol ewlieni li kiteb dan il-bravu Surmast jinkludi :**

- 1874 La Speranza Polka Nru 1
- 1874 Galop
- 1881 Is-Sinfonija Nru 6 'La Rivista
- Is-Sinfonija Nru 3 'L'Astro d'Argento'
- 1882 Gloria in Excelsis
- 1883 Kyrie' u 'Gloria' għall-okkażjoni tal-ewwel quddiesa ta' Dun Indri Mifsud
- 1885 Innu lill-Madonna taċ-ċintura b'versi ta' Frangisk Azzopardi minn Hal-Luqa
- 1990 O salutaris Hostia' li ndaqqet nhar l-24 ta' Marzu

**Innijiet u Antifoni** – Manum Suum; Virgo Prudentissima; Prudens et Vigilans ; Antifona Sant'Elena ; Antifona Santa Katerina ; Antifona Sant'Andrija ; Innu O Tifjala Immakulata u Nghannulek bil-hlewwa għall-Parroċċa tan-Naxxar.

Fost ix-xogħolijiet li kiteb għall-orkestra kiteb is-Sinfonija Nru 4 'Un Raggio di Luce'. Din is-sinfonija giet esegwita fit-Teatru Manoel fl-okkażjoni tal-ftuh tal-Ajruport il-gdid. Impossibli li f'dan l-artiklu indaħhal ix-xogħol kollu ta' dan is-surmast hekk bravu bravu iżda ppruvajt nagħti hjiel.

Mro.Ferdinando Camilleri miet f'daru f'Tas-Sliema fl-ghomor ta' 83 sena nhar il-Hadd 8 ta' Marzu 1942. Il-funeral tiegħu sar l-ghada fil-Knisja Parrokkjali ta' San Girgor. Naturalment il-funeral tiegħu ma setax isir fil-Knisja Parrokkjali Matriċi ta' Stella Maris, għax din kienet iġġarrfet ftit jiem qabel fil-hbit mill-ajru wat it-Tieni Gwerra Dinjija u kienet magħluqa proviżorjament sakemm saret it-tiswija mehtieġa. Tajjeb li wiehed jgħid li l-wirt mużikali tiegħu, bis-sahha tal-familja tiegħu ngħata lill-Arkivju Mużikali tal-Katidral. Ghalkemm il-Parroċċa ta' Stella Maris tħossha kburija għall-fatt li l-mużika li Mro. Ferdinando Camilleri u ibnu Giuseppe kitbu għall-istess knisja saru propjetà tagħha, grazzi dejjem għall-generożità tal-familja Camilleri. Hija hasra li f'Tas-Sliema għadha ma ssemmietx triq għalih, forsi fl-aħħar jingħata gieh lil min jisthoqqlu.

**Riferenzi -**

- R. Mifsud Bonnici – Mużiċisti u Kompożituri Maltin u Ghawdxin tal-bierah u tal-lum.
- Arkivju Soċ. Fil. Stella Maris
- Rivista Soċ. Fil. Unjoni – Hal-Luqa
- Tagħrif mogħti lili minn Mro. Giuseppe Camilleri.
- Tagħrif generali mehud mill-ktieb tal-istess awtur "Il-Banda Stella Maris Tas-Sliema – Djarju u hjiel ta' l-istorja tagħha"